

## ఎదురుచూపు

దీపం వెలుగులో అతని కళ్ళు చింతనిప్పుల్లా మండుతున్నాయి. అరవై సంవత్సరాల జీవితం విడిచివెళ్లిన ముడతలు ముఖంపై చెరగని ఆనవాళ్ళై, అనుభూతులై, అనుభవాలై, జ్ఞాపకాలై... పాఠాలు చేప్పే పుస్తకాల పుటలై....

తెల్లని జుట్టు బంగారు కాంతిని పూసుకుని స్వర్ణ కిరణాలలా... అతను ఋషిలా ఉన్నాడు.... ఉగ్రుడై శపించబోయే ముందు ఎగిసెగిసిపడే మహదావేశాన్ని భరించలేక జ్వలిస్తున్న మహర్షిలా ఉన్నాడు.

ఐతే,

అతనొక దొంగ.

★ ★ ★

అప్పటిదాకా తనున్న ఆ పాతగదికి ఎదుట నిద్రిస్తున్నట్టు చీకటిలో దాక్కుని ధ్వనిస్తున్న అరవై ఏళ్ళ క్రిందటి-పెద్ద పేరున్న ఆ బట్టల మిల్లను అప్పటి నుండి తదేకంగా చూచి చూచి.... నిట్టూర్చి .... మళ్ళీ తన చేతిలోని కాగితాల కట్టను విప్పి-దీపం ముందు పరుచుకుని...

ఎందుకో అతని కళ్ళనిండా నీళ్ళు చిమ్ముకొచ్చేయి.

తన తండ్రి ఆ మిల్లను నిర్మిస్తున్న కాలంలో పునాది రాళ్ళను మోశాడు. తర్వాత దాంట్లో కూలీగా పనిచేశాడు. గర్వంగా పనిచేసి, గర్వంగా బ్రతికి, ఓ కార్మికుడుగా గర్వంగా చనిపోయాడు. తర్వాత తను కూడా ఆ మిల్లలోనే చేరి.... పని చేసి...ప్ప

చదవడం ప్రారంభించేడు చేతిలోని కాగితాలను

★ ★ ★

జనవరి, 28, 1986.

రమణికి అజీర్ణ వ్యాధి అని డాక్టర్ జయంత్ డయాగ్నోసిస్ చేసి చెప్పాడు. 'అపోలో' హాస్పిటల్లో ఓసారి చూపించనా అని అడిగాను. చెకప్ చేయించండి. కాకుంటే రెండు మూడు రోజులు చేంజ్ కూడా ఉంటుంది మద్రాస్ వెళ్తే అన్నాడు. అందుకని ఈ రోజు ఎప్పుడో మూలపడిపోయిన కంపెనీ అవసరాన్నొక దాన్ని బయటికి తీయించి నాల్గు

రోజులు మద్రాస్కు క్యాంప్ వేయించుకున్నాను. గెస్ట్ హౌవుస్ బుక్ చేయించుకున్నాను. ఫ్లయిట్ టికెట్స్ కూడా బుక్ చేసి తెచ్చాడు సైన్.

గత నెల కాటన్ సప్లయ్ చేసే మెస్సర్స్ అగర్వాల్ చందానీ అండ్ కంపెనీతో- నాసిరకం కాటన్ను పంపినా ఫర్వాలేదు చూచి చూడనట్టు ఉంటానని చేసుకున్న ఒప్పందం తాలూకు ఇరవై వేల రూపాయిల డ్రాఫ్ట్ రమణి పేర ఈ రోజు వచ్చింది. క్యాష్ చేయించి బంగారం కొన్నాను.

అటెండర్స్ ఉద్యోగం అపాయింట్మెంట్ గురించి ఈ రోజు జరిగిన ఇంటర్వ్యూలో దొంగ ముండా కొడుకులైన యూనియన్ నాయకులు చెప్పిన నలుగురిని తీసుకోగా, మిగిలిన నాలుగు పోస్ట్లకు పన్నెండు వేలు రాజలింగం బ్రోకర్ ద్వారా వచ్చాయి. ఆర్డర్స్ వెళ్ళిపోయాయి.

మేనేజ్మెంట్ అవినీతి నశించాలి-అని ఆందోళనకు దిగుతున్న కార్మిక వర్గంతో రేపు చర్చలు జరపాలి... ఎల్లుండి మద్రాస్కు పోవాలి గదా.

టెన్షన్తో మెదడు వేడెక్కుతోంది. అందుకే ఈ విస్కీ అవసరమవుతోంది. లేకుంటే ఎందుకీ తాగుడు...పిచ్చి డాక్టర్ మానెయ్యమంటాడు మందును. అది అయ్యే పనేనా.

కృష్ణ మోహన్

జనరల్ మేనేజర్

ఫిబ్రవరి 3, 1986

ఎలా జరిగిందో పొరపాటు... లెడ్జర్లో ఒక్కో ట్యూబ్ లైటు మూడు వందల రూపాయలు పడింది. బిల్లు చూస్తే అదీ అంతే వుంది. నూరూపాయల సెట్ను మూడు వందల తొంభైకి కొన్నట్టు బిల్లుపెట్టి, యిన్ని వందల రూపాయిలను నేను స్వాహా చేయడం.... ఎంత శాతం అవినీతి, ఎంత దారుణమైన మోసమో, ద్రోహమో ఆలోచిస్తే నాపై నాకే అసహ్యమేస్తోంది. కాని ఏం చేయను నేను. నా ప్రియురాలు మాధవి కోరికలను తీరుస్తూ- ఆమెతో కొనసాగాలంటే ఈ రెండు కాపురాలపై స్వారీ చేయాలంటే తప్పదు ఇవన్నీ.

బేరింగ్స్ సప్లయ్ చేసే కంపెనీ రిప్రజంటేటివ్ ఈ రోజు వచ్చి పది శాతం కమీషన్ క్రింద పదహారున్నర వేలిచ్చి వెళ్ళాడు. కాని క్వాలిటీ మరీ నాసిగా ఉన్నట్టుంది. ఈ మెషిన్స్ 400 ఆర్.పి.ఎం. వద్దే బేరింగ్స్ కాలిపోతున్నాయి. నా బలహీనతను ఆసరాగా తీసుకుని నా అసిస్టెంట్, చివరకు గుమాస్తాలు కూడా పర్సంటేజ్ పద్ధతిపై వ్యవహారాలు నడిపిస్తున్నట్టు తెలుస్తోంది. దీనివల్ల కంపెనీకి కొంటున్న ప్రతి వస్తువూ నాసిరకందైపోయి సర్వం జగన్నాథమై పోతున్నది.

వచ్చే వారం కేంద్ర ప్రభుత్వ ఆదేశంపై మిల్లు ఆవరణలో ఏర్పాటు చేయవలసిన “క్వాలిటీ కంట్రోల్ వీక్” కోసం ఏర్పాట్లలో మూడు వేలు దండీకొట్టి కోటేశం దాంట్లనైనా కనీసం క్వాలిటీ లేకుండా చేశాడు.

కార్మికులకు యూనిఫాం సప్లయ్ చేసే కుంజరామన్ ఏర్పాటు చేసిన భారీ స్థాయి పార్టీ మరియు రెండ్రోజుల దాకా వదిలేట్టులేదు. వీడిచ్చిన ఎనిమిది వేల చెక్ను బ్యాంక్కు పంపించాలి రేపు.

అబ్బా... నిద్రోస్తోంది.... ప్రక్కన మాధవి... ఏదీ....

నర్సింగ్ జోషి  
పర్సెజ్ ఆఫీసర్

ఫిబ్రవరి 6, 1986

అబ్బా-సమస్యలతో తల బ్రద్దలై పోతోంది సార్. మీకీ బ్లడ్ ప్రెషర్ తగ్గాలంటే మీరీ ఉద్యోగం నుండి వెంటనే విరమించుకోవాలి. లేకుంటే మీకీ టెన్షన్ తప్పదు. నాకీ ఎడతెగని చికిత్స తప్పదు- అంటాడు డాక్టర్ నరేంద్ర.

నేనేం చేయను. ఇరవై ఎనిమిది ఏండ్లుగా పనిచేస్తున్న ఈ మిల్లు నా ముందే పతనమై, నిర్వీర్యమై, వ్యాధిగ్రస్తమై, “సిక్ మిల్”గా ప్రకటించబడి నాశనమౌతూంటే నా గుండెలనెవరో పీకేస్తున్నట్టు నన్నేవరో అవహేళన చేస్తున్నట్టు అనిపిస్తోంది. ఈ బాధను భరించలేక పోతున్నాను. ఈ రోజు ఓ పనిదొంగ కార్మికుడు తన పనిని తప్పించుకునేందుకు టర్బయిన్ ఫాల్ట్ను సృష్టించి ఎందరి పని గంటలను నాశనం చేసి, ఎంత ప్రొడక్షన్ను తగ్గించాడో, కంపెనీకి ఎంత నష్టాన్ని కలుగచేశాడో తలుచుకుంటే దుఃఖమొస్తోంది.

వెనుకట పనిచేసిన ప్రతి కార్మికుడు ఈ పని నాది, ఈ మిల్లునాది, ఈ దేశం నాది అన్న పవిత్ర భావనతో పని చేసేవాడు. బాధ్యతతో ఒక్క నిమిషం కూడా వృథా కాకుండా పనిలో నిమగ్నమయ్యేవాడు. అప్పుడు ఉద్యోగ స్థాయి భేదం లేకుండా అందరూ ఒకే కుటుంబ సభ్యుల్లా, ఆత్మీయతతో, అనుబంధంతో-ప్పే....ఆ తరం, ఆ రోజులు వేరు.

ఇప్పుడు ఎవడూ చెప్పే వినడు. ప్రతిదానికి పై కెగబడి ఎదురు తిరగడమే. క్రమశిక్షణ లేదు. చేసే పని నాది అన్న బాధ్యత లేదు. ఈ మిల్లు తనకు జీవితాన్నిస్తోంది. ఇది ఆరోగ్యంగా ఉండడం-ఉంచడం అవసరం అన్న కనీస కృతజ్ఞతా భావంలేదు. హద్దు మీరిన స్వేచ్ఛ విశృంఖలత్వంగా మారి, యువ కార్మిక వర్గాన్ని అదుపు తప్పిస్తోంది. యూనియన్లు కొండంత ఆశలతో హక్కుల కోసం పోరాడుతాయి కాని, జపాన్లోలా కార్మికులకు బాధ్యతల గురించి చెప్పరు.

రామాచంద్రమౌళి

43

ప్రాడక్షన్ బాగా పడిపోయింది. రోజుకు లక్ష రూపాయిల నష్టం వస్తోంది కంపెనీకి. టెక్స్టైల్ కార్పొరేషన్ ఎంత కాలమని ఈ నష్టాన్ని భరిస్తుంది. ఐనా నష్టాన్ని పూర్ణే ఈ డబ్బెవరిది. ప్రజలదే కదా. అది గ్రహించరేం. తమ వ్రేళ్ళతో తమ కళ్ళనే పొడుచుకుంటున్నారు జనం.

పైన జి.ఎం., పర్చేజ్ డిపార్ట్మెంట్, పర్సనల్ మేనేజర్-అందరూ ఎవరి రాబడి వారు, ఎవడి సుఖం వాడు చూకుంటున్నాడు. తలకాయ, గుండె చెడిపోతే కాళ్ళలా సరిగా నడుస్తాయి.

ఒక్కోసారి ఈ కుళ్ళిన కంపు నుండి తప్పుకుని రిటైరైపోతే బాగుండుననిపిస్తోంది. కాని...అయ్యో దీన్ని చూస్తూ చూస్తూ నాశనం కానివ్వాలా అన్న బాధ హృదయాన్ని కలచి వేస్తోంది.

మనసంతా శూన్యంగా వుంది

వేంకటేశ్వరరావు,  
ప్రాడక్షన్ మేనేజర్

ఫిబ్రవరి 6, 1986

ఈ ముండాకొడుకులను ఎవరు అపాయింట్ చేసి పంపుతారో, ఎంత లంచమిచ్చి వచ్చి ఈ ఉద్యోగాల్లో ఇరుక్కుపోతారోగాని, అబ్బా భరించలేకుండా వుంది ఈ బాధ.

ఆ ఇద్దరు....ఒకడు మహారాష్ట్ర నుండి బి.టెక్ చేసాచ్చాడు. వీడు ఎక్కడో కాపీ కొట్టి ఓ డిప్లొమో తీసుకొచ్చాడు. వానికి గేజ్ అంటే తెలియదు. వీనికి స్పానర్ అంటే తెలియదు. వీడు అసిస్టెంట్ ఇంజనీర్. వాడు సూపర్వైజర్. రెండు వేలు పెట్టి ఐ.టి.ఐ సర్టిఫికేట్ను కొనుక్కొని వచ్చినవాళ్ళు ఫిట్టర్స్, మెషినిస్ట్స్, వెల్డర్స్.... వర్క్మెన్- ఇలా ఇంజనీర్, సూపర్ వైజర్, వర్కర్ అందరూ ఫేక్ డిగ్రీలతో, సర్టిఫికేట్లతో ఎలాగోలా ఉద్యోగాల్లో చొరబడ్డే అసలు ఇక్కడ ఎవడు పని చేయాలి. ఒక వస్తువు ఎలా తయారు కావాలి... ఐనా ఆ వస్తువు ఎలా వుంటుంది. భగవాన్! ఈ స్థితి ఇంకా ఇలానే కొనసాగితే ఈ దేశం నిండా పనిరాని ఇంజనీర్లు, డాక్టర్లు, వర్కర్స్, పాఠాలు తెలియని టీచర్లు తయారై ఓ రకమైన నపుంసక జాతి ఉద్భవించి.... ప్సే.... ఆలోచిస్తే భవిష్యత్తు భయంకరంగా, వికృతంగా కనిపిస్తోంది.

ఈ వ్యవస్థకు షాక్ ట్రీట్మెంట్ కావాలి. కొరడాతో భయపెట్టి నడిపించే క్రమశిక్షణాయుతమైన ప్రభుత్వం కావాలి. మంచి మాటలతో ఈ సమాజం బాగుపడేట్టు లేదు.

జగదీశ్వర్,  
చీఫ్ ఇంజనీర్

ఫిబ్రవరి 8, 1986

మౌనంగా మర్యాదగా, విధేయతగా మూడేళ్ళు పనిచేస్తే ఈ కంపెనీలో నేనేం సాధించాను. ఒట్టి మామూలు కార్మికుడిగానే మిగిలిపోయాను. ఎప్పుడైతే పని దొంగతనం నేర్చి, ఎదుటి మనిషిని భయపెట్టి మొరటుగా, సభ్యతారహితంగా అరవడం, ఎదిరించడం నేర్చుకున్నానో అప్పుడే కదా నేను ట్రేడ్ యూనియన్ నాయకునిగా మారింది. లేకుంటే నాకీ అందమైన ఇల్లు, టెలిఫోన్... ఇవన్నీ ఎక్కడివి. నిజానికి ట్రేడ్ యూనియన్ యొక్క నిర్వచనం నాకీనాటికీ తెలియదు. అవసరం లేదు కూడా. కంపెనీ రోజుకో లక్ష నష్టం చొప్పున నడుస్తోంది. ఐనా నడవాలి.... ఎందుకంటే మాకు జీతాలు కావాలి. మేనేజ్మెంట్ కు జీతాలు ప్లస్ లంచాలు కావాలి. ప్రభుత్వానికి ఓట్లు కావాలి.

ట్రేడ్ యూనియన్ విజిట్ పై జపాన్ వెళ్ళి నిన్ననే వచ్చాను. పని దేశం కోసం, జీతం దేశం కోసం, జీవితం దేశం కోసం.... అసలు పుట్టుకే దేశం కోసం... అన్న అక్కడి సాంప్రదాయం, కమిటీమెంట్... అబ్బో ఈ దేశంలో రాదు.

కష్టపడకుండా, పనిచేయకుండా, రిస్క్ తీసుకోకుండా జీవితం నిండా సుఖాలను నింపుకోవాలనుకునే ప్రజలు, ఓట్ల కోసం ఎటువంటి నీచమైన పాలసీలనైనా చేసే ప్రభుత్వాలు వున్నంతకాలం.... ఇదింటే. విస్కీ తాగే టైమైంది.. ఒ.కే.

విశ్వనాథం,

సెక్రటరీ-లేబర్ యూనియన్.

ఫిబ్రవరి 10, 1986

పక్షులేం చేస్తాయంటే- ఒకటి రివ్యూన ఎగిరి పోవడం ప్రారంభించగానే... ఒక్కొక్కటి దాని వెనుక లేచిపోతాయి. చివరికి మొత్తం గుంపుకు గుంపే మాయమైపోతుంది. మనుష్య జాతి కూడా అంతే... మేనేజర్ ను చూచి అసిస్టెంట్ మేనేజర్, వాన్ని చూచి పర్సెజ్ ఆఫీసర్, వాన్ని చూచి పర్సనల్ ఆఫీసర్, వాన్ని చూచి ఫోర్మన్, తర్వాత సెక్షన్ ఇన్ చార్జ్... ఆ తర్వాత వర్కర్స్.... ఇలా అందరూ అవినీతిపరులై, పని దొంగలై ఈ ఉత్తేజవంతమైన సామాజిక వ్యవస్థను భ్రష్టు పట్టిస్తున్నారు. ప్రతి స్థాయిలో ఉదాసీనత, నిర్లక్ష్యం, పోతేపోనీ మన కెందుకులే అన్న అమానుష వైఖరి ప్రబలిపోయి-

ఈ ఫ్యాక్టరీలో.... నేను సిన్సియర్ గా నా పనిని నేను, నా డ్యూటీని నేను చేసుకుంటూంటే పనిదొంగలైన నా సోదర కార్మికులు నా చుట్టూ చేరి గేలిచేసే దుస్థితి ఏర్పడిందంటే రేపు ఈ దేశం ఎంతటి భయంకరమైన రోగంతో వ్యాధిగ్రస్తం కాబోతోందోనని దుఃఖమొస్తుంది...

కాని.... ఓ కార్మికునిగా నేనేం చేయగలను భగవాన్.

మల్లయ్య

కార్మికుడు-వీవింగ్ సెక్షన్

దొంగతనంగా తను సంపాదించిన వివిధ స్థాయిల్లోని వ్యక్తుల డైరీల్లోని పేజీల  
కటింగ్స్-మళ్ళీ ఓసారి చదివి... ఆశగా వాటిని పిన్ చేసి,

ఇదీ ఈ దేశం పరిస్థితి... ఘోర ప్రమాదం నుండి ఈ దేశాన్ని రక్షించంద్యార్.... మీ  
కాల్మౌక్త.

నరసింహం

ఇం.నెం.....

అని రాసి వున్న తన లేఖలను జతచేసి, కవర్లను మూసి స్టాంపులంటించి,

ప్రధానమంత్రికి,

ముఖ్యమంత్రికి,

కార్మికమంత్రికి.... పరిశ్రమల మంత్రికి.....మంత్రికి- అడ్రస్లు రాసి పోస్ట్ చేసి-

x x x x

చీకట్లో నిలబడి ఎదురుచూస్తున్నాడు.

ఎదురుచూస్తూనే వున్నాడు.

రోజూ ఓ లక్ష రూపాయల నష్టంతో ఫ్యాక్టరీ నడుస్తూనే వుంది.

“ఎం ఎదురు చూపులో... ఎవరికోసం ఎదురు చూపులో.... పిచ్చి చూపులు....పిచ్చోడు....”

అంటున్నారెవరో అతన్ని చూచి.

ఎదుట వర్షంలో తడుస్తూ.. పాకురు పట్టిన గోడలతో సిక్ ఫ్యాక్టరీ

“వర్షం .... వర్షం

ఆ పిచ్చోని కళ్ళనిండా వర్షం... జడివాన...”

బోర్డుపై “ ఆజంజాహి మిల్స్ (పై) లిమిటెడ్” చెదిరిపోతున్న అక్షరాలు

‘ఆంధ్రజ్యోతి’ వారపత్రిక, 26.02.1988

దీపావళి కథల పోటీలో బహుమతి పొందినది.